

26 ta' Mejju, 1958

Imħallfin:—

Is-S.T.O. Prof. Dr. A. J. Mamo, O.B.E., Q.C., B.A., LL.D.,
President;

Onor. Dr. A. J. Montanaro Gauci, C.B.E., K.M., LL.D.;

Onor. Dr. W. Harding, K.M., B.Litt., LL.D.

Joseph Borg

versus

Nobbli Maria Testaferrata Bonici

Appajt — Mandat — Lokazzjoni d'Opera — Perit — Pro-
fessjonista — Prova — Stima.

Meta min jinkariga perit biex jehodlu nsieb il-kostruzzjoni ta' bini jallega li huwa ma k'enz qiegħed jirrikjedi biss minn għand il-perit l-opra tiegħu professjonali bħala perit, imma

kien qiegħed jagħmel miegħu kuntratt ta' appalt għal dak ix-xogħol bi prezz stabbilit, ikun q'egħed jallega li nholqot bejnu u bejn dak il-perit relazzjoni li mhix normali u solita bejn klijent u professjonista; u għalhekk wieħed għandu jeżigi minn għand min jagħmel din l-allegazzjoni prova preċiża u konkludenti tagħha.

Billi l-kommittent jitlob lill-perit stima tax-xogħol li jkun ser isir, dan ma jfisserx illi kien qiegħed isir ftehim bejn il-kommittent u l-perit dwar kemm dan kien qiegħed joffri b'ix jieħu x-xogħol, imma jfisser biss li l-perit ikun qiegħed jagħti lill-kommittent, kif huwa normali meta wieħed iqabba perit b'ix jaħsiblu għal biċċa xogħol, kalkolu preventiv tal-ammont li jidher bejn wieħed u ieħor involut.

U billi l-imghallem li għandu jeżegwixxi x-xogħol jiġi mqabba mill-perit u minnu jiġi mqiegħed f'kuntratt mas-sid, jibqa' dejjem li l-perit jassumi d-direzzjoni purament teknika u professjonali, mentri l-imghallem jassumi l-eżekuzzjoni tax-xogħol di fronti għall-kommittent; u fir-relazzjonijiet tiegħu mal-imghallem il-perit jagħtix biħala mandatarju tal-kommittent.

Fid-dottrina hu kontrovers jekk, in tezi ġenerali u astratta, in-natura tar-relazzjoni ġuridika ta' perit arkitett vis-a-vis l-kommittent jew sid li jinkarigah bid-direzzjoni teknika tax-xogħol, hix relazzjoni ta' mandat jew ta' lokazzjoni d'opera, jew relazzjoni "sui generis"; però, meta s-sid iqabba perit b'ix jehodlu hsieb il-kostruzzjoni ta' fond, billi jkabba imghallem hu u jagħmel dak li jkun hemm bżonn, ir-relazzjoni li tinholq hije ta' mandat, u l-perit jobliga lis-sid di fronti għall-kuntrattur; b'mod li, għall-hlas li jkun dovut lill-kuntrattur, dan jista' jagħtix direttament kontra l-kommittent, u dan ma jistgħax jgħid li ma għandu ebda relazzjoni m'egħu.

Lanqas hi raġuni b'ix teskludi din il-konklużjoni l-fatt li l-kuntrattur jkun qal l-s-sid b'ix ma jindahallux dwar xi biċċa xogħol; għax ir-responsabilità li x-xogħol isir sewwa skond is-sengħa, speċjalment għal dak li hu nuqqas ta' periklu u solidità tal-bini, hije tal-kuntrattur (u talvolta

*tal-per't), u għalhekk li ma jaċċettax sugġerimenti li f'd-
hrulu mhux teknikament f'lokhom, jew ordnijiet, mis-sid.*

Il-Qorti:— Rat is-sentenza preċedenti tagħha tal-24 ta' Marzu 1958, li biha ġew deċiżi l-eċċezzjonijiet sollevati mill-konvenuta. F'dik is-sentenza jinsabu rijassunti t-talba tal-attur u l-eċċezzjonijiet tal-konvenuta, kif ukoll is-sentenza tal-Ewwel Qorti tat-12 ta' Ottubru 1957, li minnha hu l-appell;

Omissis;

Ikkunsidrat;

Bis-sentenza appellata, l-Ewwel Qorti ddikjarat preliminarment illi l-konvenuta hija debitrice versu l-attur tax-xogħol tal-appalt li hu eżegwixxa fil-fond imsemmi fiċ-ċitazzjoni fuq inkarigu tal-Perit Agius, bħala mandatarju tal-konvenuta, f'dak l-ammont li jkun jirriżulta f'din il-kawża; u f'dan is-sens caħdet l-eċċezzjoni opposta fl-ewwel lok mill-konvenuta; bl-ispejjeż kontra tagħha;

Din l-eċċezzjoni tal-konvenuta kienet fis-sens illi hija nkarigat lill-Perit Agius biex jagħmel ix-xogħolijiet in kwistjoni, u ġie stabbilit l-ammont ta' £100 ċirka bejniet-hom, u hi qatt ma kellha relazzjoni mal-attur;

Għalhekk, il-kwistjoni li għandha issa tigi deċiża fuq l-appell hi din; jekk ċjoè, bejn l-attur u l-konvenuta, għar-rigward tax-xogħolijiet in kwistjoni, kienx jeżisti rapport ġuridiku li jintitola lill-attur jaġixxi għal-hlas kontra tagħha, kif għamel, jew inkella r-rapporti tal-konvenuta kienux biss mal-Perit Agius, b'mod illi l-azzjoni tal-attur kellha tkun diretta talvolta kontra dak il-Perit, u mhux kontra tagħha;

Ikkunsidrat;

Is-sottomissjoni tal-konvenuta timporta illi, meta hija nkarigat lill-Perit Agius biex jagħmilha x-xogħolijiet, hi ma kienetx qeghedha tirrikjedi minn għandu l-opra tiegħu professjonali biss bħala arkitett u nginier ċivili, imma kie-

net, minflok, qeghedha tagħmel miegħu kuntratt ta' appalt għal dawk ix-xogħolijiet, bi prezz stabbilit. Billi din hi re-lazzjoni bejn klijent u professjonista li mhix dik normali u solita, wiehed għandu d-dritt jeżiġi minn għand il-konvenuta, li qeghedha takkampaha, prova preċiża u konklu-denti;

Fil-fehma tal-Qorti, din il-prova ma saritx. Infatti, dwar il-ftehim li l-konvenuta stess tgħid li għamlet mal-Perit Agius, dak kollu li qalet fix-xhieda tagħha hu dan Kieku anki kellha tiġi aċċettata din il-versjoni tal-ftehim mingħajr xejn iżjed, ma jistgħax jingħad illi b'daqshekk gie konkjuż bejn il-konvenuta u l-Perit Agius kuntratt ta' appalt. Ma hemm xejn fiha li juri b'mod perswudenti li l-Perit Agius kien dak li hu qiegħed jidher u jinne-gozja bħala kuntrattur u jassumi li jagħmel ix-xogħolijiet li xtaqet il-konvenuta bħala tali, telf u qliegħ għaliegħ, milli pjuttost joffri s-servizzi tiegħu bħala perit arkitett fil-kors normali u ordinarju tal-professjoni tiegħu, kif jidher mill-provi li soltu kien jagħmel mal-konvenuta u l-familja tagħha. Ta' min josserva illi dak li talbet il-konvenuta lill-perit biex jagħtiha kienet "stima" tax-xogħol; hi u l-perit ma kienux qegħedin jifthem fuq il-prezz li l-perit kien qed joffri biex jieħu x-xogħol; hu kien biss qiegħed jagħti lill-konvenuta, kif huwa normali meta wiehed iqabba perit biex jaħsiblu għal ċertu xogħol, kalkolu preventiv tal-ammont li jidher bejn wiehed u ieħor involut. L-aħjar konferma ta' dan qeghedha fin-nota tal-eċċezzjonijiet u d-dikjarazzjoni annessa tal-istess konvenuta, fejn jingħad illi s-somma ta' £100 msemmija mill-perit kienet "ċirka";

Li l-Perit Agius ma kienx dak il-hin qiegħed jieħu appalt għaliegħ innifsu minn għand il-konvenuta jidher ċar minn dak li ssuktat tgħid l-istess konvenuta fix-xhieda tagħha. "Qabel ma nbeda x-xogħol ;

Il-brani fuq citati mix-xhieda tal-konvenuta stess juru illi bejnha u bejn il-Perit Agius gie miftiehem li kellu jkun hemm imgħallem. li kellu jieħu hsieb l-eżekuzzjoni tax-xogħol. Juru wkoll li dan l-imgħallem, ċjoè l-attur, fil-fatt ingieħ f'kuntatt mal-konvenuta, u li, salva d-direzzjoni pu-

rament teknika u professjonali, il-ftehim dwar ix-xogħol li kellu jsir sar bejn l-attur u l-konvenuta, jew, għall-anqas, bejn l-attur u l-Perit Agius fil-preżenza u f'imkien mal-konvenuta. Anzi, kif qalet il-konvenuta stess, ix-xogħol "iddirigietu hi";

Però jista' jingħad aktar. Kuntratt ta' appalt mal-Perit Agius ma setgħax, naturalment, jiġi konkjuż mingħajr irrieda u l-kunsens tiegħu li jintrabat b'dak in-negozju ġuridiku. Apparti milli din l-intenzjoni da parti tal-perit tidher eskluża minn dak stess li xehdet il-konvenuta, il-Perit Agius innifsu, fix-xhieda tiegħu, qal ċar illi x-xogħol tiegħu kien "bħala perit direttur" (fol. 42). Hu kien jagħti d-direzzjonijiet lill-attur ta' kif għandu jsir ix-xogħol, wara li l-konvenuta kienet tghidlu x'xogħol trid. Xejn ma jsostni t-teżi tal-konvenuta l-fatt illi lill-attur bħala l-imghallem qabbd u l-Perit Agius, għax hu jispjega illi meta l-konvenuta nkari-gatu bħala perit, hi staqsietu jekk jafx b'xi mgħallem, u hu qalilha li jibgħatiha wiehed, kif fil-fatt baġħtilha jew ħadilha lill-attur. Lanqas ma jfisser xejn il-fatt li l-konvenuta kienet tagħmel l-ilmenti tagħha dwar ix-xogħol lill-perit u kkonsenjat lilu l-flus għall-ħlas tax-xogħol; dawn mhumiex inkombenzi li johorġu mill-isfera ta' prestazzjonijiet normali li jagħti perit direttur tax-xogħol meta l-kommittent, jew sid, kif jiġri ta' spiss, u kif il-konvenuta tghid li għamlet fil-każ preżenti (fol. 96), "ihalli f'idejha". Il-Perit Agius, meta qabbad lill-attur, infurmaha li x-xogħol kien tal-konvenuta, u qallu "li tghidlek hi għamlu" (fol. 96). Mbghad, fuq il-post tax-xogħol, waqt li l-Perit Agius kien jispjega lill-attur kif ix-xogħol teknikament kellu jsir, hu kien jistaqsi lill-konvenuta jekk kienx hemm xi haġa oħra, u hi kienet tirrispondi "għamel dak li hemm bżonn" (fol. 95). Dan kollu qalu l-Perit Agius fix-xhieda tiegħu, u hu korroborat mill-attur, li qal illi, skond l-istruzzjonijiet tal-perit, hu kellu jagħmel dak li tghidlu l-konvenuta, u li waqt il-kors tax-xogħol kienet appuntu l-konvenuta li kienet tindika x-xogħol li kellu jagħmel (fol. 27 u 28). Del resto, konferma tal-istess haġa hija wko'll id-dikjarazzjoni tal-istess konvenuta illi x-xogħol "iddirigietu hi". Anki jekk hi vera ċ-ċirkustanza illi xi darba l-attur qal lill-konvenuta biex ma tindaħallux dwar xi biċċa xogħol, din ma tħassarx dak

kollu li ntqal fuq. Infatti, bhala kuntrattur, ir-responsabilità li x-xoghol isir sewwa skond is-sengha, speċjalment ghal dik li hi solidità u nuqqas ta' perikolu, kienet tal-attur (u talvolta tal-perit), u ghalhekk hu kellu mhux biss id-dritt, imma anki l-obligu li ma jaċċettax sugġerimenti li jidhrulu mhux teknikament f'lokhom, jew ordnijiet mis-sid. Dan hu ormaj insenjament kostanti tal-Qrati Taghna (v. Vol. XXV-I-727; XXVII-I-381; XXIX-II-1137; App. Civ. "Fenech vs. Agius", 18. 2. 1957);

Ikkunsidrat;

Minn dak li ntqal jidher ċar illi relazzjoni ġuridika għar-rigward tax-xogholijiet in kwistjoni bejn il-konvenuta u l-attur kien hemm. Il-provi juru illi din ir-relazzjoni aktarx inholqot direttament. Il-perit Agius ipprezenta lill-attur, u l-konvenuta direttament qabbditu x-xoghol, u kienet a mano a mano tordnalu x'għandu jsir. Imma anki jekk dan ma hux il-każ, ma hemmx dubju illi fir-relazzjonijiet tiegħu mal-attur il-perit kien jidher u jaġixxi, a konoxxenza tagħha, bhala mandatarju tal-konvenuta. Hi x'inhì in tezi ġenerali u astratta n-natura tar-relazzjoni ġuridika ta' perit arkitett vis-a-vis l-kommittenti jew sid li jinkarigah bid-direzzjoni teknika ta' xoghol, jekk ċjoè hjiex dik ta' mandat jew lokazzjoni d'opera, jew relazzjoni "sui generis" — haġa li hi kontroversa fid-dottrina — fil-każ prezenti ċ-ċirkustanzi juru illi l-konvenuta qabbdet lill-Perit Agius biex, in konnessjoni max-xogholijiet li riedet tagħmel, isibilha lill-imghallem u jagħmel dak li kien hemm bżonn. Hi stess xehdet li "halliet f'idejh". F'dak li għamel il-Perit Agius, bil-konoxxenza tal-konvenuta wera li kien qiegħed jaġixxi fl-interess tagħha u għan-nom tagħha. Dan fil-każ prezenti kien jimporta mandat. Hekk ukoll kien ġie ritenut mill-Prim'Awla tal-Qorti Civili tal-Maestà Tagħha r-Regina fil-kawża "Spiteri vs. A.I.C. Vassallo", deċiża fil-21 ta' Jannar 1954, li fiha kien hemm fattezzj li jixbħu hafna l-każ prezenti;

Fl-ahharnett, biex wiehed jabbonda, jista' wkoll jiġi rilevati illi fil-korrispondenza li għaddiet bejn il-konvenuta u l-Perit Agius dwar il-filas tal-kont tal-attur, lanqas darba

ma gie allegat mill-konvenuta illi lill-attur ma kienetx tafu ghax qatt ma kellha ebda rapport mieghu;

Ghal dawn il-motivi, din il-Qorti tiehad l-appell tal-konvenuta u tikkonferma s-sentenza appellata; bl-ispejjez kontra l-konvenuta.
